

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీ దేవరాజగురువర్యానుగృహీతం

॥ అమృతఫలావలి శతకం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ అమృతఫలావలి శతకం ॥

శ్రీవేంకటార్చరణౌ శిరసి కరోమి స్మితాబ్జసుహృదౌ తౌ ।
పృథుతరమపి భవజధిం పిబతి తరాం యత్పరాగపరమాణుః ॥ 1 ॥

వ్యత్యస్తచరణకమలాం వినిహితభుజయుగళమిత్రజానుయుగాం ।
విలసితరథాంగశంఖాం వ్యక్తిముపాసే విరుద్ధజాతిమతీం ॥ 2 ॥

శ్రీత ఘటికాచలశృంగం శీతలకరుణాతరంగితాపాంగం ।
మనసి మమోల్లసదంగం వస్తు మహాః కిమపి వాససా పింగం ॥ 3 ॥

కలితదనుతనయభంగం కరకమలాభరణవారిజరథాంగం ।
కృతఘటికాచలసంగం కిమపి మహో జయతి కేతనవిహాంగం ॥ 4 ॥

సర్వరసగంధభరితం సంగతమేకమపి సకలశాఖాసు ।
అమృతఫలమఖిలపుంసామాస్వాద్యం చిత్రమస్తి ఘటికాద్రౌ ॥ 5 ॥

ఆరణ్యకాప్తవాక్యైరవగమ్యో గ్రామ్యజనదృశామపదం ।
స్ఫురతి ఘటికాచలాగ్రే పురుషమ్మగః కోఽపి పుణ్యకృదుపేయః ॥ 6 ॥

మహతి ఘటికాద్రివిషయే మహతా స్నేహేన నిర్మలదశాయాం ।
దేదీప్యతే స్థిరోఽయం దివ్యైర్మునిభిః ప్రవర్తితో దీపః ॥ 7 ॥

ముష్ణంస్తమో జనానాం మూర్ధని ఘటికాచలస్య సంభూతః ।
ఆలోకతోఽఖిలార్థానధిగమయతి నిత్యమచ్యుతో దీపః ॥ 8 ॥

రస్యం సకృదుపసేవ్యం లభ్యమపథ్యసహమసహితమమోఘం ।
త్వరితం హరతి భవార్తిం శుద్ధం ఘటికాద్రిమౌలిజం మూలం ॥ 9 ॥

స్థిరశోకశల్యహారణం జగతాం విచ్ఛిన్నకుశలసంధానం |
సంజీవనమపి ఘటికాశైలజమూలం కరోతి సారూప్యం || 10 ||

అతిబలభవాహిదష్టాః అభిలాషవిషాగ్నిముర్చ్ఛనానష్టాః |
ఘటికాశిఖరినరేంద్రో ఘటయత్యసుభిః కటాక్షమాశ్రేణ || 11 ||

చోరం స్వతశ్చ్యుతం మాం స్వామీ ఘటిగాద్రిపో విచిన్వానః |
దృష్ట్వా కుతోఽప్యుపాయాత్ దృష్టమబధ్నాత్ దయాగుణేన దృఢం || 12 ||

విమలకవిసేవ్యమానా విలసతి సన్నిహితశంఖచక్రాబ్జా |
కాఽపి ఘటికాద్రిశిఖరే కరుణారసపూరనిర్భరా సరసి || 13 ||

నిర్ముక్తభోగశుద్ధాః నిత్యమహీనాః వహాః నిజాసక్తాః |
భాతి ఘటికాద్రిశిఖరే భద్రశ్రీః కోఽపి పరిమళః శాఖీ || 14 ||

కరుణామృతరసవరై రటికాచలఘటికాలమేఘ నిజైః |
సంసరణతరణితప్తం సంజీవయ వినతసస్యజాలమిదం || 15 ||

విమలతరభక్తిపూరే వ్యపగతపంకే వికస్వరాంబురుహే |
మానససరసి మునీనాం రమతే ఘటికాద్రిరాజహంస భవాః || 16 ||

స్తంభో హి విఘ్నకారీ సందృష్టో జగతి సర్వకార్యేషు |
దానవవిదారణే తే తస్యైవ హారే కథం ను సాచివ్యం || 17 ||

దేవత్వమాగమాత్ తే సిద్ధం తిర్యక్త్వమపి నరత్వేన |
సహ దృష్టమద్య ఘటికాస్థావరసర్వాత్మకస్య కిమయుక్తం || 18 ||

పంచాస్య ఏవ హి త్వం ప్రథితో భగవన్ కథం సహస్రాస్యః |
ఘటికాద్రిపక్షపాతిః ఖ్యాతోఽసి కథం చ విశ్వసాక్షితి || 19 ||

బహుదేశమల్పదేశాదపి సింహత్వాదధఃస్థితం పుంస్త్యం |
మూర్తౌ తవాత్ర నృహరే ముఖ్యః కో వాఽవగమ్యతేఽన్యేన || 20 ||

పుంసూక్తపూర్వకైస్తైః పురుషత్వం ముఖ్యమేవ తే విదితం।
కథమియమముఖ్యతాఽస్మిన్ ఘటతే ఘటికాద్రిమనుజమృగరాజ॥ 21 ॥

విదధతి న భాగ్యలక్ష్మీవిరహవిలాసాత్తవికృతయో మనుజాః।
శ్రవణామృతేషు ఘటికాశైలవనప్రియ వచస్సు తే శ్రద్ధాం॥ 22 ॥

కార్యం హిరణ్యహరణం ఘటికాచలలుబ్ధ కంసముఖ్యహరణం వా।
అహరన్త్వమాశ్రితానాం హంత కిమఖిలాన్యనర్థజాతాని॥ 23 ॥

దోషా మమాంతరహితాః స్వామిన్ ఘటికేంద్ర తావకాశ్చ గుణాః।
తదపి గుణైస్త్యదుపహ్నేః స్థానే హీనాశ్రితా జితా దోషాః॥ 24 ॥

పాదాంబుజేన లసతా ప్రస్పృమరమధునా పరార్థ్యగంధేన।
శ్రయతాం శమయసి ఘటికాశైలప విపరీతవాసనాః సకలాః॥ 25 ॥

ప్రగుణా పరం ప్రసాదం ప్రాప్తా నిపుణేన పదవిదా గ్రథితా।
సుతరాం త్వయైవ ఘటికానాయక శోభేత సూక్తిహారలతా॥ 26 ॥

సరససుమనోఽభిరామా సాధు చ సంస్కారసంభృతోల్లాసా।
సముపైతి సూక్తిలతికా సంగాదమృతఫల తవ హి సాఫల్యం॥ 27 ॥

సత్పక్షపాతసుభగం సన్మానసరసికంబుజాసక్తం।
భువనాశ్రయం విశుద్ధం బుధ్యే ఘటికావనౌకసం హంసం॥ 28 ॥

సుమనోరసకృతసంగం స్వరణవిశేషేణ తోషితానంగం।
కమలాలయాంతరంగం కలయే ఘటికాద్రికల్పతరుభృంగం॥ 29 ॥

దుర్గతిదుఃఖితచిత్తాన్ దుష్కరయోగాన్ విముచ్య సుఖనేవ్యాం।
ప్రాజ్ఞాః ప్రయాంతి నిత్యాం నిభృతిం ఘటికాద్రిభూపమాలంబ్య॥ 30 ॥

కలయంతి నైవ సంతః కాపురుషద్వారి వారణాకదనం।
ఘటికాశిఖరిముకుందం కమపి నిధిం సులభమనవధిం లబ్ధ్వా॥ 31 ॥

మకరమయకూర్మరూపం వరశంఖం పద్మమపి మహాపద్మం |
కుందమసితం ముకుందం కో వా ఘటికాద్రినవనిధిం న భజేత్ || 32 ||

కాంచనమయే స్ఫురంతం కంచన ఘటికామహీభృతః కటకే |
కృష్ణమణిమర్ఫరహితం కే వా న విదంతి కృత్స్నతః శ్లాఘ్యం || 33 ||

సంసరణసరణిపాంథాస్తాపత్రయతరణికిరణసంతప్తాః |
ఆశ్వసితా ఘటికాద్రౌ హరిచందనమేత్య శీతలచ్ఛాయం || 34 ||

ముక్తం నిరంజనబద్ధం మూలం జగతాం ఫలం చ ఘటికాద్రౌ |
ఆకలయతాద్భుతం మహదాకంతం మనుజమాననే సింహం || 35 ||

పశ్యంతి నయనహరిణాః స్పష్టం ఘటికాద్రిలుబ్ధకం యావత్ |
పరిసరచరైస్తు తావత్ పాతకపతగైః పలాయితం క్వాపి || 36 ||

విమలమణిహేమకటకం విలసితవనమాలముల్లసన్మౌలిం |
ఘటికాద్రిసుహృదమీడే కాంచనపీతాంశుకావృతం ప్రాంశుం || 37 ||

సద్భిః పరిగతమమలైః సంశ్రితసర్వంసహం హిరణ్యకృతం |
ఘటికాద్రిపం సుమేరుం కలయే సర్వోత్తరం సురైః సేవ్యం || 38 ||

సరసమవిప్లుతవేలం సంభృతమణిరాజసరసిజాశంఖం |
గంభీరమమితమమలం గాహే ఘటికాచలేశ కలశాబ్ధిం || 39 ||

విగతతమోగ్రహమచలం వృద్ధిక్షయరహితమనుదయాస్తమయం |
వికసిత మానసకమలం వీక్షే ఘటికాద్రివిధుమహో విమలం || 40 ||

నిరవధికనిత్యమహసా నిర్మలముక్తానుబంధ సుభగేన |
ఘటికాద్రిముకుటభాజా మణినా మమ మనసి వారితం తిమిరం || 41 ||

అవిరలవిస్మయరస్మణినా హరిమణినా సతతమాహితౌజ్జ్వల్యః |
ఘనకనకకల్పితోఽయం కటకో ఘటికామహీభృతో భాతి || 42 ||

సుమనోభృతేన మధునా సుతరాం మధురేణ శుద్ధిగుణభాజా |
మమ ఘటికాచలజనుషా మానసనామా సముత్సుకో భృంగః || 43 ||

అణుతరమపి స్వమన్యానర్పయతః సతతమాప్తుకామేన |
ఘటికాచలప్రణయినా విపులం విహితం హిరణ్యదానమహో || 44 ||

అననుగుణవిషయవీక్షామనిదంప్రథమాం సరస్వతీం ముక్తాం |
ఘటికాచలప్రణయినా ఘటయతి దృష్టిం ఘనానురాగమయాం || 45 ||

దృశ్యేన దైవయోగాత్ దీవ్యన్మహసాంజనాద్యతీతేన |
సాధయతి సిద్ధిమఖిలాం సంగో ఘటికాద్రియోగిపురుషేణ || 46 ||

ప్రబలైర్మమేంద్రియాశ్చైః పరితుష్టో విషమవిషయకాంతారే |
పదవీం మనోరథగ్రా్యం ప్రాప్తో ఘటికాద్రిపార్థసారథినా || 47 ||

అతివేల విలసితోర్మేరవగాహవతామధోగమనహేతోః |
ప్రాప్తోఽస్మి భవపయోధేః పారం ఘటికానియామకేనాహం || 48 ||

ఘటికా యది గుణఘటితా ఘటికాచలచక్రికల్పితా న స్యుః |
భవకూపతో జలానాం భవ్యః కో వా సముద్ధరణహేతుః || 49 ||

కలయంతి యే స్వయాత్రాం ఘటికాచలవైద్యకల్పితేన పథా |
భవరోగతోఽచిరాత్తే ముక్తాః స్నానం చరంతి విరజాయాం || 50 ||

దదతో జగత్యుదారాన్ స్వాపేక్షితమర్థమర్థినః ప్రాహుః |
ఆదదతః పునరర్థానుక్తా ఘటికాచలార్థినోదారాః || 51 ||

దాతా హి లోకికోఽర్థాన్ స్వవ్యతిరిక్తాన్ దదాతి నాత్మానం |
స్వోఽపి స్వసంశ్రితేభ్యో దత్తో ఘటికాద్రిన్మహరిణా దాత్రా || 52 ||

హింసితదానవకరిణేహృదయగుహావిహితబహువిహారాయ |
విక్రమవతే సపర్యాం విదధే ఘటికాద్రిపీరసింహాయ || 53 ||

శ్రుతిపారగాయ విద్యాసూతిగృహోయ స్వధర్మనిరతాయ |
స్వస్వోచితం ప్రదానం సుధియాం ఘటికాద్రిభూమిదేవాయ || 54 ||

మహనీయవృత్తవర్ణా మహితాన్వయవత్యలంకృతా కృతినా |
సూక్తిసుతనుః ప్రదేయా శుద్ధా ఘటికాద్రిసురవరాయ శుభా || 55 ||

గాం యో దదాతి సార్థాం గలదమితప్రేమధారయా సహితాం |
ఘటికాచలప్రణయినే ఘటతే కిం తస్య కాఙ్క్షితం నాలం || 56 ||

కలుషాపి ఘటకవాక్యైః క్షాలితవైముఖ్యకల్మషా ధీషణా |
పృథుగుణభృతే మదీయా స్పృహయతి ఘటికాచలప్రియాయ భృశం || 57 ||

అన్విచ్ఛతాన్యమథవా తూష్ణీమాధ్వం సురర్షిపితృముఖ్యాః |
తత్కింకరోఽర్పితోఽహం తజ్జైరటికాద్రిభూభుజే సచివైః || 58 ||

క్రుధ్యంత్యనర్థకం యే గోష్ఠే ఘటికామహిభృతో హరయే |
మన్యే మందధియస్తాః మాతంగానేవ మదజుషః కలుషాః || 59 ||

దుష్టాః నిగృహ్య తరసా శిష్టానఖిలాంశ్చిరేణ పాలయతే |
స్వస్తి సుహృదే గుణానాం భూత్యై ఘటికాద్రి భూభుజే భూయాత్ || 60 ||

మృదులం భవాగ్నిపాకాత్ వ్యాప్తం గుణతో విశుద్ధమహమన్నం |
భోజ్యం సమర్పయే స్వం భోక్త్రే ఘటికాచలస్య సున్నేహం || 61 ||

నిత్యశ్రియే గుణానాం నిధయే నిష్ఠ్యాతనిఖిలదోషాయ |
ప్రజ్ఞార్పితా మయైషా భర్తే ఘటికాచలస్య భాగ్యవశాత్ || 62 ||

పాత్రే సమాశ్రితానాం శాస్త్రే సత్పురుషవిద్విషాం సతతం |
దాత్రే సకలఫలానాం నేత్రే జగతాం నమో నృసింహోయ || 63 ||

సుమనఃసమూహభవ్యాత్ శుకముఖసేవ్యాత్ సుశీతలచ్ఛాయాత్ |
ఘటికాద్రితటనిరూఢాత్ కల్పకతః కస్య కాఙ్క్షితం న ఫలం || 64 ||

అవిరతహితప్రవృత్తైరాపది సహితాదకృత్రిమస్నేహాత్ |
మమ ఘటికాచలబంధోర్మాన్యాదన్యేన కేన కిం కార్యం || 65 ||

ఘనకరుణామృతపూర్ణైర్ఘటికాచలకృష్ణమేఘతో జనితైః |
పాపాటవీ ప్రదగ్ధా భజతే చిత్రం భవాంబుధిః శోషం || 66 ||

గోభిః ప్రకాశితార్థాత్ గోప్తుర్ఘటికాభిధానవాద్ర్యుదితాత్ |
జాగర్తి సతతనిద్రం సవితుర్జగతాం మనః సరోజం మే || 67 ||

రుష్టేన యేన రౌద్రో రుగ్ణో ధరణిం జగామ శరభోఽపి |
ఘనదురితదంతినోఽస్మాద్ ఘటికాద్రిహరేః కథం న బిభ్యతి మే || 68 ||

అవ్యాహత ప్రచారాదవమత మంత్రౌషధాత్ సహస్రాస్యాత్ |
పాతకమూషకనివహాత్ పాయాత్ ఘటికాద్రిభోగినః కో వా || 69 ||

కలితపురుషార్థసార్థాత్ ఘటికాఘటితాత్ సనాతనాత్ ధర్మాత్ |
కిం వా ప్రమాద్యతాం స్యాత్ క్షేమం హ్యత్రాప్యముత్ర వా పుంసాం || 70 ||

ఘనసమయనిర్వ్యపేక్షాద్ ఘటికాచల భూమిభర్తురుద్భూతా |
క్షాలయతి కలుషమలినం కాచన కరుణాతరంగిణీ భువనం || 71 ||

సన్నిహితశంఖపద్మాత్ సర్వసఖాత్ సకలపుణ్యజనసేవ్యాత్ |
ఘటికాద్రిరాజరాజాత్ కా వా న స్యాత్ సమాశ్రితా సంపత్ || 72 ||

వృజిన విషానలమూర్చ్ఛవిముషితచిత్తాః భవోరగగ్రస్తాః |
కుర్వీత లబ్ధసత్తాః కో వా ఘటికాద్రిగారుడికతోఽన్యః || 73 ||

నిత్యాన్నిరస్తదోషాత్ నియతపదాత్ పుణ్యకీర్తనశ్రవణాత్ |
వినతోచితాభిధానాత్ బ్రహ్మణ ఏవాధిగమ్యతే సకలం || 74 ||

శుద్ధిముపజనయతోఽగ్ర్యాం స్వాలోకేనైవ చక్షుషో జగతాం |
ఘటికాద్రిమిత్రతోఽన్యం కలయేఽఖిలలోకబాంధవం నాహం || 75 ||

అమృతప్రవాహసహజైరాలోక్తైరమలశీతలైః స్నపితాః |
వివిధాన్ భవదవదాహాన్ విజహతి ఘటికాద్రివిలసితస్య విధోః || 76 ||

ధర్మోత్తరం ద్విపాద్రేః శంకే ఘటికాద్రిమత్ర న వివాదః |
కేనాంగ్యకారి నాఽస్మిన్ కృష్ణామృగస్యాస్య నియతసంవాసః || 77 ||

అమృతార్పణం శ్రితానామభిదూరరసనత్వమార్జవం గమనే |
కథమివ చ గరుడసఖ్యం ఘటికాచలకృష్ణభోగినో ఘటతే || 78 ||

ఆగస్సు సంశ్రితానామనభిజ్ఞస్యాత్మసామ్యదస్యాహం |
నియమేన సేవకః స్యాం నిత్యం ఘటికాద్రిభూమిపాలస్య || 79 ||

సత్తోత్తరస్య దానం సద్భ్యో ఘటికాద్రిభూభృతో యుక్తం |
సుతరాం పాపరతానాం యుజ్యేత కథం సురద్విషాం దానం || 80 ||

ఘటికాద్రికామసురభేః కాఙ్క్షాపదసకలఫలదుహో జగతాం |
మాతుర్గవాం మయిస్యాత్ వత్సేబహులం కథం న వాత్సల్యం || 81 ||

హంత న జహత్యమోఘామాశిషమాయుఃశ్రియం ప్రయుంజానాః |
ఘటికాచలహరిచందనపార్శ్వమహీనాః సుపావనా హారాః || 82 ||

సదమృతఫలస్య ఘటికాశైలరసాలస్య సవిధగస్యాపి |
శబ్దాదినింబసేవాం సంత్యజతి న హంత హృదయకామో మే || 83 ||

అమలానురాగసలివైరభిలాషమలాన్యపోహ్యా సకలాని |
కుసుమైరహింసనాద్యైః కుర్యాం ఘటికాద్రిదైవతస్యార్చాం || 84 ||

ధనదాద్యైరపి న పరైః సాధ్యం సుమహద్ధిరణ్య దానం తత్ |
సుకరేణ కృతవతః స్యాత్ తుల్యో ఘటికాద్రిభూభృతః కో వా || 85 ||

జనయత్యవతి చ సకలాన్ జ్ఞాపయతి యో హితాహితే శాస్త్రాత్ |
సామ్యే తు తస్య కో వా జ్ఞానీ ఘటికాద్రి సర్వజనకస్య || 86 ||

దోషాకరే విరాగం సూర్యాలోకే వికాసమామోదం |
పద్మాఖ్యామపి వహతో యుక్తం ఘటికాద్రిపస్య కేసరితా || 87 ||

తన్వీ మయాద్య లబ్ధా తపసా విపులేన భక్తికన్యేయం |
భజతామవ్యభిచారం భావం ఘటికాద్రిభర్తరి ప్రౌఢా || 88 ||

భాస్వతి సురాసురగురౌ భోగినివందారుసౌమ్య మందారే |
ఘటతామమాయఘటితే ఘటికాద్రివిధౌ కథం గ్రహైః పీడా || 89 ||

సమవర్తిని భువనేశే పుణ్యజనే పావకే జగత్ప్రాణే |
శ్రీదే శివేఽపి ఘటికాశైలహరౌ సతి కిమన్యదిక్పాలైః || 90 ||

యస్యోదయః పరార్థో యస్యాలోకేన యాత్యఘం విలయం |
కాలే చ బోధయతి యో ఘటికామిత్రోఽత్ర కో విరాగీ స్యాత్ || 91 ||

సరసే జాగ్రతి ఘటికాశైలగతే సరసిజాలయే మోహాత్ |
విరసేషు చిత్తనామా విషయక్షరకేషు విభ్రమతి భృంగః || 92 ||

బిభ్రతి సదైవ లక్ష్మీం విభ్రామ్యతి మిత్రమండలే విదుషాం |
ఘటికాద్రి సార్వభౌమే ఘటితే కిం వా న సంశ్రితాభిమతం || 93 ||

శ్రితఘటికాచలశిఖరే స్థిరకరుణాపూరనిర్భరే శిశిరే |
దీవ్యంతి విమలపక్షా దీవ్యే కమలాలయే చిరం హంసాః || 94 ||

విహరతి బహుగుణజాలే వీరే ఘటికాద్రి కృష్ణవర్తమనిభే |
విజహతి సమస్తతాపాన్ విజయంతే మృత్యుమపి విమోహమహో || 95 ||

కనకమయకటకశోభాం కలయతి ఘటికామహీభృతో రుచిరే |
దీప్తిమతి కృష్ణరత్నే దృష్టే త్రాసలవమనుభవేత్ కో వా || 96 ||

సప్తర్షిసేవ్యమానే సంతతసుమనస్కృతే సహస్రాక్షే |
రమతాం మనో హరౌ మే రాజతి ఘటికాద్రి రత్నసానుతటే || 97 ||

పాదస్పర్శనవిభవాత్ పావిత్రభువనే ప్రబోధితాత్మగుణే |
భజతి ఘటికాద్రిమిత్రే భగవతి భావం మనఃసరోజం మే || 98 ||

తుష్టేఽల్పతః సుశీలే సుగుణగృహీతే సులక్షణే సుదృఢే |
ఆరోపితో మదీయో భద్రే ఘటికాద్రి ధూర్వహే భారః || 99 ||

అననుగుణామపి వాణీమాగః సందోహమందమతి కలితాం |
అంగీకరోతు భగవాన్ ఆశ్రితదోషావలోకనాకల్యః || 100 ||

స్వామిన ఏవ కృతిర్మే సూక్తిస్తోషాయ తదపి తస్యైషా |
స్వోక్తమనువదతి బాలే సుతరాం తా తో హి తోషముపయాతి || 101 ||

భక్తోచితోపయుక్తాం భక్త్యాం సౌమ్యవర కింకరోపహృతాం |
అమృతఫలావలిమనఘాం మృదులామాస్వాద్య మృత్యుమతియంతి || 102 ||

|| ఇతి అమృతఫలావలి శతకం సంపూర్ణం ||